

समाचार

सड़कों पर स्वच्छन्द विचरण करते 110 मवेशियों को पहुंचाया गया कांजीघर (निगम द्वारा चलाया जा रहा आवारा मवेशियों को पकड़ने का अभियान)

कोरबा 24 जुलाई 2017 –शहर की सड़कों पर स्वच्छन्द रूप से विचरण कर आवागमन में बाधा एवं दुर्घटना का कारण बनने वाले आवारा मवेशियों को पकड़कर कांजीघर पहुंचाए जाने के निगम द्वारा चलाए जा रहे अभियान के अंतर्गत 110 मवेशियों को कांजीघर पहुंचाया गया है, निगम प्रशासन द्वारा पशुपालकों को से अपील की गई है कि वे अपने मवेशियों को घर पर सुरक्षित रूप से रखें तथा उन्हें स्वच्छन्द विचरण हेतु सड़कों पर खुला न छोड़ें।

यहां उल्लेखनीय है कि शहर के मुख्य मार्गों व आंतरिक सड़कों में अपने पालतू पशुओं को पशुपालकों द्वारा खुला छोड़ दिया जाता है, जो सड़कों पर स्वच्छन्द रूप से विचरण करते हैं, जिनके कारण सड़कों पर आवागमन करने वाले वाहनों एवं आमनागरिकों को काफी असुविधा का सामना करना पड़ता है तथा हमेशा दुर्घटना की संभावना बनी रहती है। नगर पालिक निगम कोरबा द्वारा इन आवारा मवेशियों को पकड़कर कांजीघर पहुंचाए जाने का अभियान चलाया जा रहा है, निगम के राजस्व अधिकारी श्री श्रीधर बनाफर ने बताया कि 21 जुलाई को 51 मवेशी, 22 जुलाई को 43 मवेशी एवं 23 जुलाई को 16 मवेशी कुल 110 मवेशियों को शहर की सड़कों से पकड़कर सीतामणी स्थित कोरबा कांजीघर में पहुंचाया गया है। उन्होंने बताया कि आई.टी.आई. चौक कोसाबाड़ी से लेकर बरबसपुर तक यह अभियान चलाया गया है तथा आवारा मवेशियों को सड़कों से पकड़कर कांजीघर तक पहुंचाने का यह अभियान आगे भी निरंतर जारी रहेगा, इसके साथ ही निगम क्षेत्र के उपनगरीय क्षेत्रों में भी यह अभियान चलाया जाएगा।

पशुपालक मवेशियों को घर पर सुरक्षित रखें— निगम द्वारा क्षेत्र के सभी पशुपालकों, डेयरी व्यवसायियों, दुध उत्पादकों से कहा गया है कि वे अपने पालतू मवेशियों को अपने घर या उचित स्थान पर ही सुरक्षित ढंग से रखें, उन्हें स्वच्छन्द विचरण हेतु सड़कों पर खुला न छोड़ें, मवेशियों के सड़कों पर विचरण करने, सड़कों पर बैठने से आवागमन बाधित होता है, आमनागरिकों को काफी असुविधा का सामना करना पड़ता तथा दुर्घटनाएं घटित होती हैं, अतः मवेशियों को घर पर ही सुरक्षित रूप से रखें तथा नगर के यातायात को सुगम बनाने, दुर्घटना रोकने में अपना सहयोग दें, साथ ही कांजीघर में मवेशियों को पहुंचाए जाने तथा उन्हें मुक्त कराने आदि से होने वाली असुविधा व आर्थिक हानि से बचे।